

اشارات

کشمیر---اصل مسئلہ، حقیقی چیز!

پروفیسر خورشید احمد

رسول پاک صلی اللہ علیہ وسلم نے مومن کی امتیازی شان ہی یہ بیان فرمائی ہے کہ وہ ایک سوراخ سے دوبار نہیں ڈسا جاتا۔ لیکن آج امت کا یہ حال ہے، اور خصوصیت سے پاکستان کے ارباب اختیار کا، کہ قوت ایمانی کی کمی اور مومنانہ فراست سے محرومی کے باعث ایک ہی سوراخ سے دوبار نہیں، بار بار ڈسے جا رہے ہیں اور پھر اسی سوراخ کے گرد متذلاطے اور اس کی قدم بوسی کے چکر میں پڑے ہوئے ہیں۔ بات محض استعارے کی نہیں ایک دردناک حقیقت ہے۔

کشمیر کے مسئلے کو لیجیے جو پاکستان کے لیے زندگی اور موت کا مسئلہ ہے، اور جسے قائد اعظم "نے وطن عزیز کی شہ رگ قرار دیا تھا لیکن بھارت ہو یا امریکہ، دونوں سے بار بار چوت کھانے اور دھوکے پر دھوکا کھانے کے باوجودہ ہماری قیادتیں "طواف کوے ملامت" سے باز رہنے کو تیار نہیں۔ ۱۹۴۸ء کی جنگ بندی سے کارگل ۱۹۹۹ء کے ساتھ تک کسی واقعے سے بھی سبق سکھنے کی کوشش نظر نہیں آتی۔ سیاسی سربراہان مملکت میں بے نظیر بھنو اور نواز شریف نے جو چرکے کھائے اور زخم دیے وہ مملکت کے جسم پر رستے ہوئے نامور کی شکل میں موجود ہیں لیکن موجودہ قیادت نے ان سے کوئی عبرت نہیں پکڑی۔ جو خطرناک کھیل اس وقت کھیلا جا رہا ہے اس کے پردہ زنگاری میں موجودہ حکمرانوں اور ان ایجنسیوں کا پرو ٹو بھی دیکھا جا سکتا ہے جو دراصل مملکت کی حفاظت پر مامور ہیں اور جن کا کام اس کو درپیش ہر خطرے کا مردانہ وار مقابلہ کرنا اور دشمن کا منہ توڑنا ہے، نہ کہ اس کھیل میں شریک ہو جانا جو ہمیں کمزور کرنے ہلکہ پابہ زنجیر کرنے کے لیے کھیلا جا رہا ہے۔

ان حالات میں ہمارے پاس ایک ہی راستہ ہے، اور وہ ہے ملک کے عوام کو بیدار کرنا، ان کو حقائق

سے آگاہ کرنا اور اصل خطرات کا مقابلہ کرنے کے لیے سینہ پر کرنا تاکہ وہ سیسے پلائی ہوئی دیوار کی مانند ان کے آگے ڈٹ جائیں۔

۲۳ جولائی ۲۰۰۰ء کو جو دھماکا حزب المُجاہدین کی طرف سے یک طرفہ جنگ بندی کی شکل میں ہوا، وہ کوئی اتفاقی واقعہ نہ تھا۔ ۳ جولائی ۱۹۹۹ء کے اعلان واشنگٹن سے لے کر آج تک رونما ہونے والے واقعات کا اگر تجزیہ کیا جائے اور کڑی سے کڑی ملا کر دیکھا جائے تو صاف نظر آتا ہے کہ امریکہ اور بھارت (نیز اسرائیل) کی ملی بھگت سے کشیر کے مسئلے کی تحلیل (liquidation) اور تحریک آزادی کو سیوتاش کرنے کا منصوبہ ایک خاص تدریج سے رو بہ عمل ہے۔ افسوس کہ ان مجاہدوں کے کچھ قائد بھی اس جال (trap) میں پھنس گئے جو عالمی شااطر اور بھارتی سامراج ان کے لیے بن رہا تھا۔ یہ صرف اللہ تعالیٰ کا فضل، تحریک اسلامی کی بروقت اور دونوں تنظیمیں اور ان معصوم جوانوں کے خلوص اور خون کی دہائی تھی کہ حزب المُجاہدین دو ہفتے ہی میں اس جال سے نکل آئی، جنگ بندی کو ختم کر دیا اور جہاد میں پھر سرگرم عمل ہو گئی۔ اس پورے عمل میں بھارت کا اصل چہرہ اور حقیقی عزائم پوری دنیا کے سامنے ایک بار پھر کھل کر سامنے آگئے۔ اللہ تعالیٰ نے اس لغزش اور اس سے پیدا ہونے والے شر سے اس عظیم جہادی تحریک کو نہ صرف یہ کہ محفوظ رکھا بلکہ اس کی اس لغزش سے یہ خیر رونما ہوا کہ ایک طرف تحریک اسلامی کا موقف اور جہاد سے اس کا پختہ عمد (commitment) کھل کر سامنے آگیا تو دوسری طرف خود دشمن کے منه سے بار بار یہ اعتراف ریکارڈ پر آگیا کہ کشیر کی تحریک مزاحمت ایک خالص کشیری تحریک ہے اور حزب المُجاہدین کی عظیم اکثریت مقبولہ کشیر کے مجاہدوں پر مشتمل ہے جو بھارت کی غلامی سے نجات کے لیے جہاد کر رہی ہے۔ مسئلے کے حل کی راہ میں اصل رکاوٹ بھارت کے سامراجی عزم، ریاستی تشدد اور ظلم، بین الاقوامی معاہدات کی خلاف ورزی اور میکاولین سیاست ہے جس کا پوری دنیا نے ان دو ہفتوں میں ایک بار پھر مشاهدہ کر لیا (وَعَنِّي أَنْ تَكْرَهُوا شَيْئًا وَهُوَ خَيْرٌ لَّكُمْ) (۲: ۲۷۲) ہو سکتا ہے کہ تم کسی چیز کو ناپسند کرو اور وہ تمہارے لیے بہتر ہو۔ البقرہ: ۲ (۲۷۲: ۲)۔

گذشتہ چند ہفتوں میں عالمی سطح پر کشیر کے مسئلے کی جو تشریف ہوئی ہے اور خود بھارت کے دانش ور، اہل قلم اور صحافی جن حقیقوں کا اب اعتراف کرنے پر مجبور ہوئے ہیں، اس نے بھارت کی قیادت کو مدافعت پر مجبور کر دیا ہے۔ افسوس ہے کہ پاکستان کی وزارت خارجہ اور وزارت اطلاعات اس کا کوئی فائدہ نہیں اٹھا رہی۔ وہ ایک عالم گیز سفارتی مسم کے ذریعے اس مسئلے کی حقیقت سے دنیا کو روشناس کر کے تحریک مزاحمت کے حق میں عالمی رائے کو مسخر کر سکتی تھی لیکن اس کا کوئی نشان نظر نہیں آ رہا۔ بلکہ ایک

خاص گروہ اس بات کی کوشش کر رہا ہے، خصوصیت سے انگریزی اخبارات میں، کہ تحریک جماد کو ایک "سمی لاحاصل" اور مخفی "نمہی بنیاد پرستوں کی کارگزاری" بنا کر پیش کرے اور معاشی حالات کا سارا لے کر امن اور صلح کے نام پر کشمیر کے مسئلے کو ایک بار پھر اس تابوت میں بند کر دے جس سے ۱۲ سالہ قبل تحریک جماد نے اسے نکلا اور ایک زندہ حقیقت بنا دیا تھا۔

بھارت تحریک مزاحمت کو تنگ طاقت سے کچلتے میں ناکام ہونے کے بعد جس حکمت عملی پر کام کر رہا ہے، اس کے بھیجے اجزاء ہیں:

۱۔ پاکستان کو کشمیر کے مسئلے سے نہ صرف یہ کہ غیر متعلق کر دے بلکہ تحریک مزاحمت کو مخفی پاکستان کا شاخانہ بنا کر پیش کرے اور اس کے خلاف تشدد اور دہشت گردی کے الزامات اس شدودہ سے نگائے کر پاکستان دفاعی پوزیشن میں آجائے اور عالمی سطح پر اسے الگ تھلگ (isolate) کر دیا جائے۔

۲۔ تحریک مزاحمت کو تقسیم کرنے کی کوشش کی جائے تاکہ نہ صرف یہ کہ تحریک کمزور ہو، بلکہ آپس میں دست و گریبان ہو جائے اور اس طرح اصل دشمن کو ہدف بنانے کے بجائے ایک دوسرے کے خلاف سرگرم ہو جائے۔

۳۔ تحریک جماد اور سیاسی محاذ میں (جس کی نمائندگی حریت کانفرنس کر رہی ہے) بعد، بے اعتمادی اور تصادم کی کیفیت پیدا کی جائے۔ اس مسئلے میں جمادی تحریکوں پر بھی کام ہو رہا ہے اور حریت کانفرنس میں شریک جماعتوں اور قائدین پر بھی، تاکہ بھانت بھانت کی بولیاں سیاسی فضاؤ کو مکدر اور غیر موثر کر دیں۔

۴۔ بھارت کے چنگل سے آزادی کی تحریک کو خود مختاری (autonomy) اور علاقائی بنیادوں پر اختیارات کی تقسیم اور منتقلی (regional devolution) سے الجھاد دیا جائے اور اس طرح کا کوئی ڈراما رچایا جائے جیسا ۱۹۵۰ء اور ۱۹۵۲ء میں کیا گیا تھا اور جس کا حشر اہل جموں و کشمیر گذشتہ ۵۰ سال میں بہ چشم سرد کیا چکے ہیں۔

۵۔ اس سب کے پیچے اصل منصوبہ تقسیم کشمیر کا ہے جس کے لیے بڑی ہو شیاری اور چاہک دستی سے کام ہو رہا ہے، جس کا مقصد مقبوضہ جموں کشمیر کو تین حصوں میں۔۔۔ مسلم اکثریت کی کشمیر کی وادی اور ڈوڈہ، پونچھ، راجوری اور کارگل کا علاقہ، جموں کا ہندو / ڈوگرہ اکثریت کا علاقہ اور لیہ (Leh) کا بده اکثریت کا علاقہ۔۔۔ پاشنا ہے۔ اس نقشے میں رنگ بھرنے کے لیے مسلمانوں اور غیر مسلموں کو لڑانے کی کوششیں بھی ہو رہی ہیں جن نکا آغاز ۱۹۹۰ء میں لداخ میں مسلمانوں کے خلاف کارروائی سے ہوا اور جن میں اب سکھوں، ہندو یا تریوں، پنڈتوں کے خلاف کارروائیاں اور بارڈر کے علاقوں سے مسلمانوں کا انخلاء اور بھارت کے ہندوؤں کو لا کر آباد کرنا شامل ہیں۔ یہ بالکل اسی نقشے پر کام ہو رہا ہے جس پر ۱۹۷۳ء سے ۱۹۸۳ء تک

تک غیر منقسم ہندستان میں ہوا تھا۔ یعنی بھار، بھگال اور پنجاب کے خونی فسادات کے ذریعے پنجاب اور بھگال کی تقسیم کا منصوبہ پورا کیا گیا۔

۶۔ اس نقشے کا آخری حصہ کنٹرول لائن کو معمولی رو و بدل کے ساتھ میں الاقوامی سرحد بنانا اور اس طرح کشمیر کی تقسیم در تقسیم کے ذریعے اس مسئلے کو دفن کر دینا ہے۔

یہ بھی اس منصوبے کا حصہ ہے کہ سے فریقی مذاکرات اور اقوام متحده کی قراردادوں کے فریم ورک میں مسئلے کے حل سے احتراز کیا جائے اور دو فریقی سلسلہ جنگی کے ذریعے بھارت اور کشمیریوں میں معاملات طے کرنے کی کوشش کی جائے، اور پھر ایک امر واقع (fait accompli) کی حیثیت سے بھارت اور پاکستان سے اسے قبول کرایا جائے۔ امریکہ کھل کر سامنے نہیں آ رہا، لیکن یہ سارا کھلیل اس کے اشارے پر اور اس کے دیے ہوئے نقشے کے مطابق کھیلا جا رہا ہے۔ پاکستان پر اتنا معاشری اور سیاسی دباؤ ڈالا جا رہا ہے کہ وہ چاروں ناچار اس میں شریک ہو جائے۔ یہ ساری کارروائی اوسلو معاہدے کے طرز پر انجام دی جا رہی ہے تاکہ جس طرح فلسطین کے مسئلے کی تحلیل کر دی گئی ہے اور آج فلسطینی قیادت و رہبر کی ٹھوکریں کھارہی ہے، یہی حشر کشمیر کی تحریک کا بھی ہو۔ افسوس کہ حریت کانفرنس کے نئے سربراہ عبدالغنی بٹ نے فلسطین کی بربادی کے اس پورے عمل سے عبرت پکڑنے کے بجائے اپنے ایک حالیہ انترویو میں اس کی خواہش کی ہے کہ آؤ اور ہمیں بھی اسی طرح ذبح کرو جس طرح اہل فلسطین کو کر رہے ہو:

ہم اسے دو حصوں میں تقسیم کرنا چاہتے ہیں اور اسلام آباد اور دہلی جانا اور بات کرنا چاہتے ہیں۔ اس کے بعد جو گروپ دہلی میں رہنماؤں سے بات کر رہا ہے، اسے اسلام آباد جانا چاہیے اور جو گروپ اسلام آبادیوں سے بات کر رہا ہے اسے دہلی جانا چاہیے، اور وہاں رہنماؤں سے بات کرنا چاہیے تاکہ بے اعتمادی کی دیواریں ایک ہی دفعہ ہیشہ کے لیے گر جائیں۔ جو مصنوعی خطوط کھینچنے گئے ہیں وہ مست جائیں اور ہم ایک یا مقصد راستے پر آگے بڑھیں۔ آئیے، امید کریں بر عظیم میں یا سر عرفات اور شیر پیر ز ظاہر ہوں، ہاتھ میں ہاتھ ڈالیں اور امن کے لیے کام کریں (انترویو، شاشی سکار، سری نگر، ۱۴ اگست ۲۰۰۰ء)۔

اگر یہ لن ترانی حالات سے ناداقیت کی پیداوار ہے تو افسوس ناک ہے، اور اگر جانتے ہو جھتے یہ راگ الپا گیا ہے تو شرم ناک، لا تقد ماتم اور خطرے کی گھنٹی ہے!

اوپر ہم نے جس منصوبے اور پروگرام کا خلاصہ پیش کیا ہے، مناسب معلوم ہوتا ہے کہ اس کے مختلف اجزاء کے بارے میں چند تائیدی شادتیں پیش کر دی جائیں تاکہ امریکہ اور بھارت کی سیاست کا اصل چہرہ سامنے آجائے۔

لندن کا روزنامہ فناںشل ٹائمز اپنے ادارتی نوٹ میں لکھتا ہے:

مارچ میں صدر گلنٹن کے اس علاقے کے دورے کے بعد مستقبل کے لیے ایک نقشہ (road map) ظاہر ہونا شروع ہو گیا ہے جو بقاۓ باہمی کی طرف جاتا ہے۔ اس کے مطابق ابتدائی طور پر جنگی کارروائیوں میں کمی کی جائے گی۔ بعد کے مرحلے میں یہ شامل ہے کہ بھارت کی تنازع ریاست جموں و کشمیر میں اختیارات کی منتقلی کی کسی شکل کی ابتدائی کمی کی جائے۔ بھارت اور پاکستان دونوں کی طرف سے اس بات کو تسلیم کیا جائے کہ نام نہاد کنشول لائن جو کشمیر کے ان کے متعلقہ حصوں کو تقسیم کرتی ہے دراصل ایک سرحد ہے، اور افواج کی تعداد میں وہ کمی کی جائے جو جوہری استعداد میں اضافے کے اندیشے کو کم کرے۔ اس عمل کی کامیابی کے زیادہ امکانات ہوں گے اگر اس کو کسی قطعی تصنیف کے تصور کو پیش نظر رکھے بغیر مرحلہ بہ مرحلہ آہستہ چلایا جائے۔ بھارتی سیاست میں اختیارات کی زیادہ منتقلی کا رجحان اس میں مددگار ثابت ہو سکتا ہے، اس لیے کہ یہ کشمیریوں کے لیے کسی قسم کی خودختاری کے تصور کو کم اجنبی ہنادے گا۔ بھارت اور پاکستان کے درمیان قریبی اقتصادی تعلقات بھی کسی آخری سمجھوتے کے لیے فضائے خوش گوار بنائیں گے (اداریہ: "Kashmir's Hope" ۳ اگست ۲۰۰۰ء)۔

لندن کا دوسرا اہم روزنامہ دی گارجین یہی بات یوں بیان کرتا ہے:

امریکہ کی جانب سے خاموشی سے تغیب ولانے پر بھارتی حکومت نے حال ہی میں ریاست کشمیر کی علیحدگی پسند مخالف پارٹیوں پر مشتمل حریت کافرنٹس سے رابطہ کیا۔ حکومت نے کچھ قیدیوں کو رہا بھی کر دیا۔ جواباً کشمیر کے وزیر اعلیٰ فاروق عبد اللہ پریشان ہوئے کہ انھیں نظر انداز کیا جا رہا ہے، چنانچہ انھوں نے خودختاری کی نئی تجوادیں پیش کیں جو کشمیر میں ۱۹۵۳ء سے قبل کے نظام کے نمونے پر تھیں۔ اس منصوبے سے ابتدائی طور پر وہی میں طوفان انہ کھڑا ہوا۔ ہندو حکومت کے جارحیت پسند ممبران کی طرف سے کافی شور پھایا گیا لیکن اس کو فوراً ہی روشنیں کرو یا گیا۔ پھر گذشتہ ماہ پاکستان سے وابستہ نمایاں اسلامی گروپ حزب المجاہدین نے جنگ بندی کا اعلان کیا۔ خیال کیا جاتا ہے کہ جزل مشرف پر امریکہ کے محتاط دباؤ نے اس میں کروار ادا کیا ہے (اداریہ: "Kashmir's Killing Fields" ۳ اگست ۲۰۰۰ء)

اس اداریے میں پاکستان کی قیادت کے بارے میں جو کچھ کہا گیا ہے وہ میں السطور بہت واضح ہے اور بہ آسانی اسے پڑھا جا سکتا ہے:

پاکستان کے فوجی رہنماء جزل پوریز مشرف جس حد تک پاکستان سے کارروائی کرنے والے جنگجو، مقامی اور غیر ملکی اسلامی گروپوں کو کنشول کر سکتے ہیں یا اس کے لیے رضامند ہیں، اس کا نہ صرف

کشمیر کے مستقبل پر بلکہ خود ان کے مستقبل پر فیصلہ کن اثر ہو گا۔ زیادہ وسیع تناظر میں دیکھا جائے تو کشمیر، امریکہ کی پشت پناہی اور امریکی اسلحے سے لیس بھارت کو پاکستان کے خلاف کھڑا کرتا ہے جو فوجی انقلاب کے بعد کی تھلی میں حمایت کے لیے روس اور چین کی طرف دیکھتا ہے۔ کشمیر کی بڑی اہمیت ہے۔

لندن کا روزنامہ دی تائنسٹ لکھتا ہے:

امریکیوں کی تعریف کرنا چاہیے کہ وہ اپنے قابل لحاظ اثرات کو موثر طور پر اور دھنے سے انداز سے استعمال کر رہے ہیں۔ اب یہ اسلام آباد اور دہلی کا کام ہے کہ وہ یقینی بنائیں کہ اگر یہ پہلا قدم بھی صائم ہو جاتا ہے تو امن کا راستہ ایک سراب رہے گا (اداریہ: 'Ceasefire in Kashmir' ۸ اگست ۲۰۰۰ء)۔

بھارت کے دی ہندو گروپ کے اہم پندرہ روزہ رسائل فونٹ لائن نے ایک مفصل مضمون: (کشمیر کا معما) شائع کیا ہے جس میں بھارت، پاکستان، امریکہ اور خود مختاری کے مسئلے پر کلام کیا گیا ہے۔ مضمون نگار لکھتا ہے:

یہ حقیقت ہے کہ بی جے پی کی حکومت کی کشمیر پر، سوائے جنگجوی کے، کوئی واضح پالیسی نہیں ہے۔ اس پر مستزاد یہ کہ اسے سرکاری پالیسی کی ضرورت پوری کرنے کے لیے کوئی مکالہ اور کوئی حل پیش کرنا چاہیے۔ اس کا مطلب یہ ہے کہ خلا کو ایڈبک خبروں سے یا ان پالیسی تناظرات سے بھر دیا گیا ہے جو امریکی انجینئرنگ پر بنائے ہوئے منصوبوں اور داخلی ضرورت پوری کرنے کے لیے فرقہ داریت کے منصوبوں پر مبنی ہیں (۱۳ اگست ۲۰۰۰ء، ص ۱۱۱)۔

یہی مضمون نگار بھارت اور امریکہ کے گٹھ جوڑ کا نقشہ یوں کھینچتا ہے:

مغربی اسٹری ٹیک اور عسکری منصوبوں کے ساتھ بھارت کا گٹھ جوڑ تیزی سے آگے بڑھ رہا ہے جیسا کہ امریکہ اور فرانس کے ساتھ اس کی جامع مشترک فوجی مشقوں سے یا اسرائیل کے ساتھ اس کے تازہ مضبوط تر تعلقات سے ظاہر ہوتا ہے۔ جسونت سنگھ اور ایڈوانی کے حالیہ دورے صرف تعلقات کو معمول پر لانے سے بڑھ کر علاقائی اسٹری ٹیک تعاون، اعلیٰ نکنالوچی کی منتقلی اور فوجی اور خفیہ دائروں میں براہ راست تعاون سے متعلق تھے۔ اس کا مقابلہ اس سے کریں کہ جب اسرائیل نے چین کو نکنالوچی فروخت کی تو امریکہ کا رد عمل کیا تھا۔ امریکہ نے اسرائیل کو مجبور کیا کہ وہ اس معاهدے کو جس پر مشترکہ دستخط ہوئے تھے، یک طرفہ طور پر ختم کر دے۔

اُن طرح سیاسی و نظریاتی دائروں میں بی جے پی کا بھارت، امریکہ کے بہت زیادہ قریبی حليف کی حیثیت سے تیزی سے ابھر رہا ہے۔ ایف بی آئی، جو سرکاری طور پر امریکہ کے اندر ہی خفیہ

معلومات جمع کرنے کا کام کرتی ہے، نئی دہلی میں اپنا دفتر کھولنے والی ہے (فونٹ لامن، ص ۱۱۰)۔

فونٹ لامن میں اس کے نمایاںدہ سری گر پر اوین سوامی کی رپورٹ کا یہ حصہ بھی قابل غور ہے:
امریکہ، خصوصاً اس کی خفیہ اجنبی سی آئی اے کا جنگ بندی کا اہتمام کروانے میں جو کردار ہے، وہ
خطرے کی تھنی ہے (۱۸ اگست ۲۰۰۰ء)۔

اس نمایاںدے کی نگاہ میں وادی کی خود مختاری یہ سہ اور جموں کی الگ صفائی بندی بھی امریکہ ہی کے ایسا
پر ہو رہی ہے۔ جموں اور کشمیر کو تین خود مختار علاقوں میں تقسیم کرنے کی تجویز پر تیزی سے غور کیا جا رہا
ہے۔ لداخ کے علاقے میں کارگل کو یہ سے الگ کیا جا رہا ہے اور لداخ کو یہ سے ترقیاتی کونسل کے تحت لایا
جا رہا ہے۔ جموں کو ڈوگرہ اکثریت کی ریاست میں تبدیل کیا جا رہا ہے جس سے وہاں کے مسلمانوں میں بڑی
بے چینی ہے۔ ریاست کی یہ سے گونہ تقسیم (trification) بھی امریکی منصوبے کا حصہ ہے۔ جیسا کہ بھارت
کے مشہور علمی مجلہ Economic and Political Weekly میں ریکھا چودھری Autonomy Demand: کے مطابق

Kashmir at Crossroads

ایسی ہی ایک تجویز کشمیر اسٹڈی گروپ کی طرف سے سامنے آئی ہے جس کے سپر اہ امریکہ میں
رسہنے والے کشمیری ارب پتی فاروق کا مخواری ہیں۔ حال ہی میں اس نے ایک رپورٹ شائع کی
ہے: Kashmir: A Way Forward (کشمیر، آگے کا ایک راستہ) جس میں ڈکسن پلان کی بنیاد پر
ریاست کی تنظیم نو اور مذہبی بنیادوں پر اس کی تقسیم کی تجویز پیش کی گئی ہے۔ جموں کی علیحدہ
ریاست کا مطالبہ ان لوگوں کی طرف سے اٹھایا جاتا ہے جو ڈوگرہ / ہندوؤں کی نمایاںگی کا دعویٰ
کرتے ہیں (۲۲ جولائی ۲۰۰۰ء)۔

امریکہ کی کھلی اور چھپی سفارت کاری میں ایک طرف کشمیر کا یہ "حل" مرکزی حیثیت رکھتا ہے تو
دوسری طرف بھارت کی معاشری اور عسکری قوت کی ترقی، اسے اقوام متحده کی سلامتی کونسل کا مستقل ممبر
اور بالآخر ایک ایسی طاقت تسلیم کرنا اور پاکستان پر یہ دباؤ ڈالنا شامل ہے کہ بھارت کو علاقے کی بلادست
قوت تسلیم کرے، اپنی فوجی طاقت کو کم کرے، کشمیر پر خاموشی اختیار کرے، سی ٹی بی ٹی پر دستخط کرے،
نیو کلیر صلاحیت کو ختم کرے یا محدود کرے اور ساری توجہ معاشری بحالی اور تحدید آبادی پر صرف کرے۔

سوال یہ ہے کہ کیا پاکستانی قوم کو یہ پوزیشن قبول ہے؟ ہم دعوے سے کہتے ہیں کہ ملت اسلامیہ پاکستان
کسی قیمت پر بھی اس حیثیت کو قبول کرنے کو تیار نہیں بلکہ ہم یہ بھی کہیں گے جو اس روں کو اختیار کرے
گا، یہ قوم اسے ان شاء اللہ برداشت نہیں کرے گی، خواہ وہ کوئی بھی ہو!

ہمارے اس واضح اور دو ثوک انہمار برآت کی وجہ یہ ہے کہ مسلمانان پاک و ہند نے آزادی کی ساری
جدوجہد جس مقصد کے لیے کی تھی وہ ایک ایسے پاکستان کا قیام اور استحکام تھا جو مسلمانوں کی آزادی ہی

نہیں، ان کے دین اور تہذیب و تمدن کا صحیح نمونہ ہو اور جس کے ذریعے مسلمان عالمی برادری میں اپنا حقیقی مقام حاصل کر سکیں۔ یہ جدوجہد بھارت کی بالادستی سے نجات کے لیے تھی، ایک نئی صورت میں اس کے دام میں گرفتار ہونے کے لیے نہیں۔ پھر کشمیر کا مسئلہ نہ دو ریاستوں کے درمیان کوئی سرحدی تنازع ہے اور نہ محض پانی کے منع پر قبضے کا ذریعہ۔ یہ تقسیم ہند کا نامکمل ایجمنڈ اور ڈیڑھ کروڑ انسانوں کی آزادی اور نظریاتی تشخیص کی حفاظت کا مسئلہ ہے۔ بات حق اور اصول کی اور اہل جموں و کشمیر کے حق خود ارادیت کی ہے جس سے بھارت نے ان کو آج تک محروم رکھا ہے۔ آج کلائنٹ صاحب بھی کہہ رہے ہیں اور واجہائی صاحب بھی گویا ہیں کہ اب دنیا میں سیاسی نقشے تکوار سے نہیں بدلتے جاسکتے حالانکہ حقیقت یہ ہے کہ پوری بیسویں صدی طاقت کے ذریعے نقشوں کی تبدیلی کی صدی ہے۔

خود بھارت نے کشمیر، جونا گڑھ، حیدر آباد اور گوا پر قبضہ صرف طاقت کے ذریعے ہی کیا ہے۔ نیپال اور بھوٹان آزاد ملک چیز مگر بھارت نے اپنی طاقت کے مل بوتے پر انھیں اپنی سیاسی اور معماشی گرفت میں لے رکھا ہے۔ ۱۹۷۱ء میں پاکستان کو دولخت کرنے کا کام بھی صرف طاقت ہی کے ذریعے انجام دیا گیا ہے۔ سری لنکا میں تامل تحریک بھی بھارت ہی کی پشت پنلی میں شروع ہوئی۔ افغانستان، مشرقی یورپ، وسط ایشیا اور حال ہی میں یوگوسلاویہ اور انڈونیشیا میں جو کچھ ہو رہا ہے، وہ محتاج بیان نہیں۔

جمال تک کشمیر کا تعلق ہے، وہاں مسئلہ آج طاقت سے سیاسی نقشے کو تبدیل کرنے کا نہیں ہے، بلکہ جس طاقت نے بزرگ کشمیر کشمیر پر قبضہ کر رکھا ہے، عوامی رائے کی قوت سے مسئلہ اس قابض سے نجات پانے کا ہے۔ طاقت کا استعمال تو قابض بھارت کر رہا ہے جس نے ۷ لاکھ فوج وہاں مسلط کر رکھی ہے اور صرف طاقت کے مل بوتے پر وہاں کے عوام کو ان کی مرضی کے خلاف اپنی غلامی میں رہنے پر مجبور کر رہا ہے۔ یہ وہ حقائق ہیں جن کا اعتراف اب خود بھارت کے وہ دانش درکر رہے ہیں جو ضمیر کی آواز سے مجبور ہو کر زبان کھول رہے ہیں۔ اس سلسلے میں Economic Political Weekly کے ۲۹ جولائی ۲۰۰۰ء کے شمارے میں ایک ہندو دانش ورگو تم نیو لکھا (Gautam Navlakha) کا مضمون بہت چشم کشا اور پاکستان کی قیادت اور ان دانش ورزوں اور کالم نگاروں کے مطالعہ کے لائق ہے جو کشمیر کو بھارت کے رحم و کرم پر چھوڑ دینے کی باتیں دے لفظوں میں کر رہے ہیں۔ مضمون کا عنوان ہے: Kashmir: It's Never

too Late to Do the Right Thing

حکومت بھارت کی، پاکستان کی فوجی قیادت کے ساتھ، غیر مشروط مذاکرات کی پیش کش کو خوش آمدید نہ کہنا ناجھی کی بات ہوگی۔ لیکن حکومت کے خلوص کو اس کے ظاہر (face value) پر قیاس کرنا فاش غلطی ہوگی۔ پیش کش کے اعلان سے صرف ۲۳ گھنٹے پہلے وزیر اعظم نے پریزور طریقے سے کہا تھا کہ گفت و شنید بھارت کے دستور کے دائرے میں ہوگی لیکن اگر اسے اپنی بات

سے پھر جانے (back tracking)، اور معاہدات کی خلاف ورزی کی تاریخ، اور اس حقیقت کے ساتھ ملا کر دیکھا جائے کہ یہ رجحان امریکہ کی جانب حالات سازگار بنانے کا نتیجہ ہے تو پھر شبہات کو تقویت ملتی ہے۔ لیکن شاید اس کی سب سے بڑی وجہ اپنی سرحدوں کے تحفظ کا خط ہے۔

مقالہ نگار اس امر کا بار بار اعتراف کرتے ہیں کہ کشمیر پر فوج کا قبضہ ہے اور محض طاقت کی حکمرانی ہے اور حکومت پاکستان کی طرف سے کوئی کمزوری نہ دکھائی جائے اور اس فیصلہ کن مرحلے میں ایمان اور ہمت کے ساتھ جدوجہد کو جاری رکھا جائے تو بھارت اقوام متحده کی قراردادوں کے فریم ورک میں سے فریق مذاکرات اور عوام کی مرضی کے مطابق مسئلے کے حل کے لیے مجبور ہو گا۔ یہی مقالہ نگار عسکری صورت حال کا جائزہ لے کر بر ملا اظہار کرتا ہے کہ بھارت کے لیے یہ جنگ روز بروز منگی ہو رہی ہے اور تو ازن اس کے خلاف جا رہا ہے۔

کشمیر کے عوام کے ساتھ بھارت کے [نام نہاد] "اچھے" لوگوں کی جانب سے گذشتہ ॥ سال سے انتہائی توبین، تذلیل اور تحقیر کا سلوک کیا جا رہا ہے۔ ان کے ساتھ نہایت بے رحمی سے غیروں جیسا برتاو کیا جا رہا ہے۔ آج کشمیر میں لفظ "آزادی" وہاں کے عوام کے ان تجربات کا دوسرا نام ہے۔ علیحدگی کا یہ عمل ریاست پر غیر معمولی انحصار، ترقی کے محدود امکانات، سرمایہ کاری کے فقدان، بے روزگاری اور کھلے عام کرپشن کے پیدا کیے ہوئے احساس محرومی اور ॥ سال سے مسلسل کیے جانے والے شدود کی وجہ سے واضح اور تیز رفتار تبدیلی سے گزرا ہے۔ اس کا نتیجہ یہ ہوا کہ بھارت سے علیحدگی ایک مقبول عام مطالبہ بن گیا۔ یہ بھارت کی تاریخ کے ایک ایسے مرحلے پر ہوا جب فرقہ دارانہ فاشزم مضبوط ہو رہا تھا۔ بابری مسجد کے لیے شوریہ مصمم اور اس کا انداز، مسلم و شمن فسادات جن کے بعد مجرموں کو سزا بھی نہ دی جاتی تھی، ان سب نے بھارتی جمہوریت پر اعتماد کو کھو کھلا کر دیا۔

سرکاری افواج کے خلاف غم و غصہ بہت عام ہے۔ ہلاک ہونے والوں کی جو تعداد بھارتی حکومت بیان کرتی ہے اس پر ریاستی حکومت بھی یقین نہیں رکھتی۔ وزارت داخلہ ۲۰ ہزار اسوات تسلیم کرتی ہے، جبکہ ریاستی حکومت گذشتہ ॥ سال کی لڑائی میں مرنے والوں کی تعداد ۷۰ ہزار بتاتی ہے۔ آزاد ذرائع اس سے زیادہ تعداد کی، اور اس میں سرکاری افواج کی مجرمانہ کارروائیوں کی تصدیق کرتے ہیں۔ کشمیر یونیورسٹی کے بشیر احمد والبہ نے Save the Children Fund کے لیے تیار کردہ ایک رپورٹ میں بتایا ہے کہ ۱۹۹۹ء تک کشمیر میں ۲۰ ہزار افراد ہلاک ہو چکے تھے اور ۲۰ ہزار بیتیم اور ۲۰ ہزار بیوائیں موجود تھیں۔ عام طور پر حکومتیں اپنی افواج کی طرف سے کی جانے والی شری ہلاکتوں کو کم کر کے بیان کرتی ہیں اور جنگجوؤں کو ملزم گردانی ہیں۔ اس مطالعے

میں بتایا گیا ہے کہ ۸۰ فی صد اموات کراس فارٹنگ، سیکورٹی فورسز کے ذیر حرastت قتل اور مخربین کے ہاتھوں ہوئیں۔ سری نگر کے ذہنی امراض کے سرکاری ہسپتال کے ریکارڈ سے معلوم ہوتا ہے کہ ۶۰ میں سے ۲۰ افراد سیکورٹی فورسز کے ظلم و تشدد کی وجہ سے یا اپنے کسی قریبی شخص پر تشدد ہوتے دیکھ کر ہوش و ہواس کھو بیٹھے تھے۔ ریاست کے سینئر افسران تسلیم کرتے ہیں کہ ذیر حرastت قتل کی وارداتوں میں پریشان کن اضافہ ہوا ہے یعنی گذشتہ تین ماہ میں ۲۱، جب کہ آل پارٹیز حرب کانفرنس کے مطابق اس مدت میں ۵۸ ہلاکتیں ہوئیں۔ ریاستی انتظامیہ کا مسلح افواج پر کوئی کنشتوں نہیں ہے اور اپنی پریشانی یا بے اختیاری کا وہ بھی طور پر ہی اظہار کر سکتے ہیں۔ بہر حال گذشتہ ۱۱ برسوں میں کوئی ایک کشمیری گمراہ بھی نہیں بچا ہے جو متاثر نہ ہوا ہو اور ہر خاندان کے پاس بیان کرنے کے لیے ایک کمانی ہے۔

حالات کا یہ جائزہ تازہ ترین صورت حال پیش کرتا ہے اور ایک معروف بھارتی دانش ور کے قلم سے ہے جو زمینی حقائق پر مبنی ہے اور جس کی تائید دوسرے آزاد ذرائع سے بھی ہوتی ہے۔

ثانیہ آف اندبیا کے معروف کالم نگار سوائی ناچن انیں انگلیسیاریا آئیز لکھتے ہیں:

مدھوکشور نے اپنے حالیہ مضمون میں بالکل صحیح لکھا ہے کہ ہمارے محافظ دستوں کو کشمیری اپنا محافظ سمجھنے کی بجائے جلا و تصور کرتے ہیں۔ ان پر عورتوں کی عصمت دری، تشدد اور معصوم افراد کے قتل کا الزام عائد کیا جاتا ہے۔ ہو سکتا ہے کہ اس الزام میں مبالغہ آرائی سے کام لیا گیا ہو لیکن اگر اس میں ایک چوتھائی بھی حقیقت ہے تو یہ ہمارے اخلاقی زوال کا بدترین ثبوت ہے۔

حافظتی دستوں کی بریت سے ہر روز نئے نئے ”دہشت گرد“ جنم لیتے ہیں۔ سیکورٹی دستوں کے مظالم کا جو لوگ شکار ہوتے ہیں یا جو لوگ مارے جاتے ہیں ان کے رشتہ دار بالآخر عسکریت پسندی کا راستہ اپنانے پر مجبور ہوتے ہیں۔ حکومت کے لیے یہ آسان بہانہ ہے کہ سارا الزام پاکستان یا اسلامی دہشت گروں پر ڈال دیا جائے۔ حالانکہ دہشت گردی بڑھنے کی سب سے بڑی وجہ ہماری اپنی سیکورٹی افواج ہیں۔ تمام تر کوششوں کے باوجود ان کے رویے میں کوئی تبدیلی اب تک واقع نہیں ہوئی ہے، تیجہ یہ ہے کہ کشمیریوں کی بھارت سے دوری بڑھتی ہی جا رہی ہے۔ نیت چاہے کتنی ہی صاف و پاک رہی ہو، لیکن جو کچھ ہو رہا ہے، وہ ملک کی تغیر کے لیے نہیں ہو رہا ہے۔

کشمیری کیا چاہتے ہیں کیا نہیں چاہتے، اس کا فیصلہ کرنے کا حق نہ تو ہم صحافیوں کو ہے اور نہ سیاست دنوں کو، بلکہ اس کا فیصلہ خود کشمیریوں کو کرنا چاہیے۔ رائے شماری سے اصل حقیقت سامنے آجائے گی۔ کشمیر کے عوام سے یہ دریافت کیا جانا چاہیے کہ وہ پاکستان کے ساتھ رہنا چاہتے ہیں یا بھارت کے ساتھ؟ بھارت اور پاکستان دونوں کو اپنا مقدمہ کشمیری عوام کی عدالت میں پیش

کرنا چاہیے۔

کشمیر میں ہلاکتوں کا نہ ختم ہونے والا سلسلہ میرے ضمیر کو بھی ملامت کر رہا ہے۔ میرے خیال سے ۳۰ ہزار بہت بڑی تعداد ہے۔ ہم نے لبرل اقدار پر ملک کی تعمیر میں ۵۰ سال کا وقت صرف کیا ہے۔ تو آئیے ان اقدار سے اپنی عقیدت برقرار رکھیں، بجائے اس کے کہ الحق کی دستاویز جیسی قانونی مو شگافیوں میں ہم اپنا وقت ضائع کریں۔ آئیے کشمیریوں کو رائے شماری کے ذریعے اپنے مستقبل کا فیصلہ کر لینے دیں (ٹانفس آف انڈیا، ۱۶ جولائی ۲۰۰۰ء)۔

ان حالات میں حکومت پاکستان، پاکستانی فوج اور پاکستانی قوم پر بڑی ذمہ داری عامد ہوتی ہے۔ تاریخ کے اس نازک لمحے میں ذرا سی بے تدبیری سارے کیے دھرے پر پانی پھیر سکتی ہے اور ۱۲ نیں ۵۲ سال کی قربانیوں کو تلبث کر سکتی ہے۔ تاریخ کا فیصلہ ہے کہ جتنیں میدان جنگ سے بھی پہلے دل و دماغ میں بیٹی یا باری جاتی ہیں۔ میدانی پوزیشن مجاہدین اور تحریک مراجحت کے حق میں ہے لیکن سیاسی اور معاشی دباؤ کا مردانہ وار مقابلہ کیے بغیر، اس پوزیشن کو باقی رکھنا اور اسے اس کے منطقی انجام تک پہنچانا ممکن نہیں۔ جنل مشرف صاحب اور فوج کی قیادت کی ذمہ داری ہے کہ وہ ملت پاکستان کے مبنی برحق موقف کے لیے ڈٹ جائیں اور کسی سطح پر بھی کمزوری نہ دکھائیں۔ معاشی محاذ کو بھی مضبوط کیا جا سکتا ہے اور اس کے لیے قوم سے لڑنے کے بجائے اس کے اشتراک سے سائل کو حل کرنے کی سی ہی مفید اور موثر ہو سکتی ہے۔ لیکن سب سے اہم چیز یہ ہے کہ ہم کشمیر پر اپنے اصولی موقف سے سرمو انحراف نہ کریں اور قوم کو اعتماد میں لے کر کشمیری مسلمانوں کی مخلصانہ اور مجاہدانہ پیشی بانی جاری رکھیں۔

مجاہدین نے جان کی بازی لگادی ہے۔ اگر ان کو یقین ہو کہ پاکستان ان کے ساتھ ہے اور کوئی کمزوری نہیں دکھائے گا تو ہمیں یقین ہے کہ وہ پہلے سے بھی زیادہ ہمت اور عزیمت سے دشمن کا مقابلہ کریں گے اور ان شاء اللہ فلاح اور سرخود ہوں گے۔ مسئلہ وقت کا نہیں، عزم اور وہن کا ہے۔ چین نے ہانگ کانگ کے معاملے میں سو سال صبر کیا۔ مکاؤ (Macao) کے علاقے کو ساڑھے چار سو سال کے بعد بالآخر حاصل کر لیا ہے۔ فاروسا کے سلسلے میں بھی چین کسی سمجھوتے یا کمزوری کے لیے تیار نہیں، بلکہ اپنے موقف پر ڈٹا ہوا ہے۔ کشمیر کے معاملے میں تو پوری کشمیری قوم بھارت کے خلاف اٹھ کھڑی ہوئی ہے اور تمام تجزیہ نگار اس حقیقت کا اعتراف کر رہے ہیں کہ جوں و کشمیر کے مسلمانوں کو اب بھارت کے نظام کے تحت رکھنا ممکن نہیں۔

ایسے حالات میں امریکی دباؤ کے تحت پاکستان کی ذرا سی کمزوری ان کو پاکستان سے مایوس تو کر سکتی ہے،

بھارت کی غلامی پر مجبور نہیں کر سکتی۔ امریکہ کا اپنا کھیل ہے اور ہمیں اس کھیل کو، اچھی طرح سمجھ لینا چاہیے۔ بھارت کے اپنے عزائم ہیں لیکن وہ اب ان عزم کو پورا نہیں کر سکتا۔ جو چالیں بھارت چل رہا ہے اور ”خود مختاری“ اور تقسیم در تقسیم کے جو منصوبے رو بہ عمل لائے جا رہے ہیں، یہ مسئلے کا حل نہیں۔ کشیر کے مسئلے کا صرف ایک حل ہے اور وہ اقوام متحده کی قراردادوں کے تحت استفواہ اور حق خود ارادیت کا حصول ہے۔ پاکستان، بھارت اور کشیری عوام اس مسئلے کے برابر کے شریک ہیں اور بھارت کے لیے اس کے سوا کوئی چارہ نہیں کہ سہ فرقی مذاکرات کے ذریعے اقوام متحده کی قراردادوں پر عمل کے لیے تیار ہو۔ اس میں جتنا وقت لگے، ساری جدوجہد اسی ایک نکتے پر مرکوز رہنی چاہیے۔ سیاسی جدوجہد، سفارتی کوششیں اور جمادی سرگرمیاں، یہ سب ایک ہی تحریک کے مختلف پہلو ہیں اور ایک دوسرے کے لیے تقویت کا باعث ہیں۔ اس کے لیے بیرونی دباؤ کا مقابلہ اور خود اپنی صفوں میں کمزوری دکھانے والوں سے گلوخلاصی ضروری ہے۔ یہی حقیقی چیز ہے اور اس چیز کا مردانہ وار اور موثر مقابلہ کیے بغیر کشیر کے مسئلے کا حل ممکن نہیں۔

سیاسی جدوجہد اور مذاکرات کی کامیابی کا انحصار بھی جمادی قتوں کی مضبوطی اور فیصلہ کن کارروائیوں پر ہے۔ اس سے ہٹ کر جو راستہ بھی اختیار کیا جائے گا، وہ ایک کامیاب جدوجہد کو غیر بود کرنے اور ایک پوری نسل کی بیش بنا قربانی کو ضائع کرنے پر منصب ہو سکتا ہے۔ عزت اور کامیابی، نہ مذاکرات کی بھیک مانگنے میں ہے، اور نہ صلح کے لیے کسی نوعیت کی جلد بازی اور کمزوری دکھانے میں۔ اصولی موقف پر استقامت اور ہر محاذ پر جدوجہد اور پیش قدی ہی ہمیں اصل منزل تک لے جاسکتی ہے۔ ہمارے لیے ہدایت کا سرچشمہ قرآن پاک کی یہ ہدایت ہے:

فَلَا تَهِنُوا وَتَدْعُوا إِلَى السَّلْمِ ۚ وَأَنْتُمُ الْأَعْلَوْنَ ۖ وَاللَّهُ مَعَكُمْ وَلَنْ يَئِرَكُمْ أَعْمَالَكُمْ (۳۵) سورة محمد ۷:۳۵) پس تم بودے اور کم ہمت نہ ہنو اور صلح کی درخواست نہ کرو تم ہی غالب رہنے والے ہو، اللہ تھمارے ساتھ ہے اور تھمارے اعمال کو وہ ہرگز ضائع نہ کرے گا۔

اور اللہ کا وعدہ ہے کہ اگر ہم ایمان کے تقاضے پورے کریں تو کامیابی ہماری ہی ہے۔

وَلَا تَهِنُوا وَلَا تَحْزِنُوا وَأَنْتُمُ الْأَعْلَوْنَ إِنْ كُنْتُمْ مُّؤْمِنِينَ ۝ (آل عمران ۹۳:۳۹) اور ہمت مت ہارو اور رنج نہ کرو اور تم ہی غالب رہو گے اگر تم پورے پورے مومن رہو۔

نوٹ: خاندانی منصوبہ بندی کے موضوع کو کشیر کے مسئلے کی غیر معمولی اہمیت کے باعث موخر کیا گیا ہے۔

بن شاء اللہ آئیہ شمارے میں اس بحث کی تجھیل کی کوشش کی جائے گی۔ (مدیر)